



РЕПУБЛИКА СЕВЕРНА МАКЕДОНИЈА  
REPUBLIKA E MAQEDONISË SË VERIUT

Бр./Nr 12-4446/9

29.11.2023.г./v.



Врз основа на член 22 став 1 од Законот за спречување корупцијата и судирот на интереси („Службен весник на Република Македонија“ бр. 12/19), член 40 став 3 од Деловникот за работа на Државната комисија за спречување на корупцијата, постапувајќи по предмет оформлен по пријава поднесена од непознат подносител, Државната комисија за спречување на корупцијата (во натамошниот текст ДКСК), на 97-та седница одржана на 27.12.2023 година ја донесе следната

## ОДЛУКА

Постапката по предметот број 12-4446/1 од 15.09.2023 година, оформлен по доставена пријава во врска со работењето на Јавното радиодифузно претпријатие Македонска радио и телевизија, СЕ ЗАПИРА.

ДКСК утврди дека нема елементи за натамошно постапување по предметот, а до Собранието на РСМ ќе достави Укажување со наведување на потребата од именување на членови на Програмскиот совет, а заради целосно, континуирано и законско работење на Јавното радиодифузно претпријатие Македонска радио и телевизија.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

## Образложение

Од страна на непознат подносител, на ден 15.09.2023 година, поднесена е пријава во врска со работењето на Јавното радиодифузно претпријатие Македонска радио и телевизија (МРТВ) и оформлен е предмет број 12-4446/1 од 15.09.2023 година.

Наводите во пријавата се однесуваат на сомнеки за незаконско работење и донесување на одлуки во МРТВ од страна на одговорните лица.

Имено, како што е наведено во пријавата, во периодот 2008/09 година бил зголемен бројот на лица, пред се креативен и технички кадар, кои ја напуштиле работата во МРТВ со заминување во предвремена пензија со минимална отпремнина, а сето тоа било направено присилно од тогашното раководство на МРТВ.

После тој период МРТВ се соочила со голем недостаток на стручни лица по што била воведена пракса за ангажирање на надворешни „човек – продукции“ кои требало да го пополнат овој недостаток на лица, а за што, како што е наведено во пријавата, МРТВ трошела многу повеќе финансиски средства за купување на готови програми во споредба со потребните средства доколку програмата во целост да ја изработува самата МРТВ.

Образложено е дека генералниот директор на МРТВ \_\_\_\_\_ оформил тело „совет“ кој броел околу 15 лица и каде биле вклучени сите одговорни уредници на програмите и сите уредници на редакции, а со која раководел генералниот директор. Тој имал задача да утврди каква програма требало да има секоја редакција посебно, односно колку емисии, серијали, минути програма вкупно и слично, и истата да ја достават во вид на



предлог на формираното тело „совет“ каде што подоцна се одлучувало како ќе се набави потребната програма.

Подносителот во пријавата прави споредба на овој начин на функционирање со донесувањето на ваквите одлуки при Агенцијата -----, која исто така имала за цел да финансира дела од филмската област, но, како што наведува, Агенцијата притоа објавувала јавен конкурс по што се доставувала целокупната документација за планирањето на буџет, банкарска гаранција, биографија на авторите и продукцијата и слично.

Подносителот наведува и дека директорот на МРТВ ----- како и генералниот директор ----- ја извршувале својата функција со „истечен“ мандат, почнувајќи од 2012 година па до сега.

Заради проверка на наводите и утврдување на фактичката состојба во пријавениот случај, ДКСК достави барање за прибирање информации до МРТВ односно до Програмскиот совет при МРТВ, директорот и заменик директорот на МРТВ и Надзорниот одбор при МРТВ, со цел обезбедување на подетални информации при нивно изјаснување во врска со наводите.

Во доставените одговори дадено е детално образложение за работата на МРТВ со наведување на законски и подзаконски акти по кои МРТВ ја извршувала својата дејност.

Во врска со наводите од пријавата образложено е дека обврската на МРТВ за набавка на аудио и аудиовизуелни дела е пропишана во Законот за аудио и аудиовизуелни медиумски услуги и тоа во членот 105 став 5 и став 6. Со цел исполнување на законската обврска, Директорот на МРТВ имал донесено Правила за начинот и постапката за спроведување на јавни конкурси, начинот и постапката за набавка на аудио и аудиовизуелни дела, односно програмски содржини, како и склучување на договори со кој акт била целосно утврдена постапката за набавка на аудио и аудиовизуелни дела.

Согласно овој Правилник се формирала Комисија за избор на аудио и аудиовизуелни програми кои вршеле селекција и избор на дела кои биле пристигнати по објавените Јавни конкурси за набавка на програмски содржини кои МРТВ ги објавувала секоја година. Оваа комисија понатаму давала предлог до Одговорниот уредник на програмскиот сервис за кого била наменета програмата и до Програмскиот совет на МРТ, согласно правилата, а со цел обезбедување на новинарска независност и самостојност.

Во врска со направената споредба помеѓу работата на МРТВ и Агенцијата -----, во дадените обраќложенија е наведено дека процедурата за набавка на програма односно набавка на аудио и аудиовизуелни дела не била утврдена во Законот за јавни набавки, како што тоа било случај во Агенцијата -----, односно согласно член 23 точка 3-истите биле исклучени од Законот. Наведено е дека двете институции имале различни основачи - Влада односно Собрание на РСМ и своите надлежности ги извршувале по сосема различни законски регулативи.

Во врска со наводите дека Директорот и неговиот заменик своите работни обврски ги извршувале и по завршувањето на предвидениот мандат определен при нивниот избор,

дадено е образложение дека истото не е во надлежност на МРТВ, а за што во прилог е доставено и Автентично толкување на одредбите од членови од Законот за аудио и аудиовизуелни медиумски услуги издаден од Законодавно-правната комисија на Собранието на РСМ, со бр. 11-730 од 12 февруари 2021 година. Во истото е наведено дека Членовите на Програмскиот совет ги избира Собранието на РСМ, додека Програмскиот совет го избира Директорот на МРТ и неговиот заменик согласно постапка содржана во Статутот на МРТ, врз основа на претходно спроведена постапка на јавен конкурс и поднесена програма за работата на МРТ. Согласно толкувањето, Директорот и заменик директорот на МРТ се избираат за период од три години со можност за повторен последователен избор. Притоа е дадено и толкување дека постојните членови на Советот и директорот на Агенцијата за аудио и аудиовизуелни медиумски услуги, како и членовите на Програмскиот совет и директорот и заменик директорот на МРТ ја вршат функцијата до изборот на членови на Советот и директорот на Агенцијата за аудио и аудиовизуелни медиумски услуги, како и членовите на Програмскиот совет и директорот и заменик директорот на МРТ.

Во врска со оваа состојба Државниот завод за ревизија на РСМ при извршената ревизија на субјектот на својата веб страна има објавено Конечен извештај за извршена ревизија на финансиски извештаи и ревизија на усогласеност за 2020 година на Јавно радиодифузно претпријатие „Македонска радиотелевизија Скопје“, каде во делот 6. Нагласување на прашања за неизвесност и континуитет, истото го има констатирано и притоа има дадено укажување за потребата Собранието на РСМ да изврши именување на членови на Програмскиот совет, кој согласно утврдени надлежности по член 124 став 1 алинеја 5 од ЗААМУ би извршил избор на Надзорен одбор, директор и заменик на директорот на ЈРП МРТ, а со цел целосно, континуирано и законско работење на ЈРП МРТ.

Од горенаведеното, ДКСК утврди дека, нема елементи за натамошно постапување по предметот, до Собранието на РСМ ќе достави Укажување со наведување на потребата од именување на членови на Програмскиот совет, а со цел целосно, континуирано и законско работење на Јавното радиодифузно претпријатие Македонска радио и телевизија, и одлучи како во диспозитивот на оваа Одлука.

Изработил: м-р К.З.  
Одобрил: Н.Б., Член на ДКСК

ДРЖАВНА КОМИСИЈА  
ЗА СПРЕЧУВАЊЕ НА КОРУПЦИЈАТА  
Заменик Претседател  
Софка Јејовска Дојчиновска